

ፋሲካችን ክርስቶስ ነው

ከበደ በክሬ ሚያዝያ 2002/April '10

ለመስክ ሥራ ወጥቼ እያለሁ መቼ ወደ ቤት እንደሚመለስና ያሉኝን የአገልግሎት ፕሮግራሞችን ለማየት የኪስ የቀን መቆጠሪያ ስመለከት ከዚህ በፊት ያላስተዋልኩትን አንድ ነገር ተገነዝብኩ። በቀን መቆጠሪያው ላይ ፋሲካ የዋለበት ቀን ላይ «የኢየሱስ ክርስቶስ ትንሣኤ መታሰቢያ (ፋሲካ)» ይላል። «መታሰቢያ» የሚለው ቃል አእምሮዬ ውስጥ ገባ። ጥቂት ማሰብ ጀመርኩኝ። ቀጠልኩኝና ሌሎች የበዓላት ቀናትንም ተመለከትሁ። አንዳንድ የበዓል ቀናት መታሰቢያ ሲባሉ አንዳንዶቹ ደግሞ የበዓላቱ ስም እንጂ መታሰቢያ የሚል ነገር አልተጻፈላቸውም። ይህ ልዩነት ከምንና ለምን እንደሆነ ከዚህ በፊት አስበበት አላውቅም። አሁን ግን ጥያቄ ፈጠረብኝ። ስለዚህ መዝገበ ቃላት ፈልጌ መታሰቢያ የሚለውን ቃል ትርጉም ማግኘት እንዳልብኝ አሰብሁ።

አንድ የአማርኛ መዝገበ ቃላት መታሰቢያ የሚለውን ቃል «አንድን የተፈፀመ ድርጊት ወይም የሞተ ሰውን ለማስታወስ የሚደረግ ወይም የሚዘጋጅ ወይም የሚቀመጥ፤... ማንኛውም ነገር (ድግስ፣ሃውልት፣ ህንፃ ወይም ልዩ ልዩ እቃዎች)፤ በማለት ይተርጉማል። በዚህ መሠረት መታሰቢያ ያለፈውን ክስተት እንጂ ወደፊት ሊመጣ ያለውን ነገር አያሳይም። ለአንድ ለተከሰተ ድርጊት ተብሎ የሚፈጸም ሥርዓት ነው። ያ ነገር የሚታሰበው ለሚያስበው ትውልድ ትርጉም/ጥቅም ስላለው ነው። ጥቅም ባይኖረው ድርጊቱ መታሰቢያ አይኖረውም።

የፋሲካ በዓል የኢየሱስ ክርስቶስ ትንሣኤ መታሰቢያ ነው ሲባል የሚታሰበው በታሪክ ውስጥ በአንድ ወቅት የተከናወነ ክስተት ነው። ይህ ክስተት በዐይነቱ ልዩና ጠቃሚ በመሆኑ ትውልድ ሁሉ ያስተውላቸዋል። መረሳት የሌለበት መልዕክት አለው። ክስተቱ ምትክ የለውም። በጊዜ ብዛት ከእርሱ የተሻለ ነገር መጥቶ አይሸረውም። ይህ ክስተት በሚታሰብበት ጊዜ አክባሪዎቹ ያንን ክስተት ያስታውሱታል፤ የዕለቱ መነጋገሪያ ርዕሰ ጉዳያቸው ይሆናል ማለት እንደሆነ አስባለሁ።

በክርስትና እምነት ከሚታሰቡ ታላላቅ በዓላት መካከል የፋሲካ በዓል አንዱና ዋነኛው ነው። የዚህ በዓል መነሻው በብሉይ ኪዳን እግዚአብሔር ስመረጠው ሕዝብ የሰጠው ሥርዓት ነው። በመጽሐፍ ቅዱስ ውስጥ ለንመለከት የፋሲካ በዓል የተጀመረው በእስራኤል ሕዝብ ዘንድ ነው። ሕዝቡ ከአራት መቶ ዓመት በላይ በባርነት ይገዛበት ነበረበት ከግብጽ አርነት እንዲወጣ የተደረገበትን የእግዚአብሔር የማዳን ኃይል ለማሰብ የተደነገገ በዓል ነበር። የፋሲካ በዓል መነሻው ብሉይ ኪዳን ይሁን እንጂ አሁን በአዲስ ኪዳን የምናከብረው ፋሲካ ግን በብሉይ ኪዳን ሥርዓት መሠረት የሚደረገውን አይደለም።

የብሉይ ኪዳን ፋሲካ እንደ ጥላ ሆኖ ወደፊት ሊመጣ ስላለው የእግዚአብሔር የማዳን ሥራ የሚናገር ሥርዓት ነበር። የዚህ ጽሑፍ ትኩረቱ ፋሲካ በብሉይ ኪዳን ለምንና እንዴት ይከበር እንደነበር፤ የፋሲካ መልዕክቱ ምን

እንደሆነ፤ እንዲሁም በአዲስ ኪዳን ዘመን ኢየሱስ ክርስቶስ በምድር ላይ በነበረበት ወቅት ፋሲካን ያከበረበት ሁኔታ በማብራራት እኛም ዛሬ እንደ ግለሰብ፤ ቤተሰብና ቤተክርስቲያን ከዚህ ምን ልንማር እንደምንችል ለማሳየት ነው።

ፋሲካ በብሉይ ኪዳን

በብሉይ ኪዳን በተለይም በመጀመሪያው ወቅት በእስራኤል ሕዝብ ዘንድ የተከበረው የፋሲካ በዓል ምን ይመስል እንደነበር ከመጽሐፍ ቅዱስ ዘፀአት ምዕራፍ 12 ላይ እናገኛለን። በዚህ ክፍል ከተጠቀሱት ሐሳቦች በመነሳት ስለ ፋሲካ የሚከተሉትን ዋና ዋና ነጥቦችን ማግኘት እንችላለን።

የፋሲካ በዓል የእግዚአብሔር በዓል ነው። ቃሉ በዓሉን የእግዚአብሔር ፋሲካ ነው በማለት ይናገራል (ዘፀ12:11)። ይህ ማለት እግዚአብሔር በዓሉን ያከብራል ማለት ሳይሆን ሰዎች በዓሉን እንዲያከብሩ ሥርዓቱን የሰጣቸው እርሱ መሆኑን ያሳያል። በሰዎች በጎ ፍላጎት የተመሠረተ ሳይሆን እግዚአብሔር ራሱ ሰዎች በየዓመቱ እንዲያከብሩ የሰጣቸው ትዕዛዝ ነው። ስለዚህ በዓሉ ሲከበር እግዚአብሔር ባዘዘው መሠረት ቃሉን ጠብቆ መሆን ይኖርበታል። ሕዝቡ ይህን ሥርዓት ሲያከብሩ ምን ማድረግ እንደሚገባቸው ዝርዝር መግለጫዎች አብሮ ተሰጥተዋል።

የፋሲካ በዓል የቤተሰብ በዓል ነው። የፋሲካ በዓል አንድ ሰው ለብቻው ሆኖ የሚያከብረው በዓል ሳይሆን የቤተሰብ አባላት አንድ ላይ ሆነው ጠባቂ በማረድ አብረው የሚበሉበት በዓል ነው። የአንድ ቤተሰብ አባላትም በቁጥር አነስተኛ ከሆኑ ከጎረቤት ጋር በመሆን አብረው ፋሲካን መብላት እንደሚችሉ ተደንግጓል (ዘፀ12:3-4)። በዚያን ዘመን የእስራኤል ሕዝብ በነገድና በጎሣ ከዚያም በአባቶች ቤት የተከፋፈለ ስለነበር እያንዳንዱ ሰው ቤተሰብ ወይም የቅርብ ዘመድ ይኖረዋል። ስለዚህ የፋሲካ በዓልን አንድ ላይ ያከብራሉ። የሚታረደውም በግ/ፍየል ለቤተሰቡ ቁጥር መብቃቱን ማረጋገጥ አስፈላጊ ነበር። ይህ የእግዚአብሔር የማዳን ኃይል የመጣው ለሁሉም እስራኤላዊ ስለነበር እያንዳንዱ ሰው በዚህ በረከት ውስጥ ተካፋይ መሆን ነበረበት። በሕዝብ ደረጃ የመጣ ቢሆንም የእያንዳንዱ ግለሰብ ተሳትፎ አስፈላጊ ነበር።

የፋሲካ በዓል የአርነት ምልክት ነው። የፋሲካ በዓል የእስራኤል ሕዝብ ከግብጽ ባርነት ሥር ወጥቶ ለእግዚአብሔር ልጆች መሆናቸውን የሚያሳይ ምልክት ነው። ለእግዚአብሔር መለየታቸውን ያሳያል። ምክንያቱም ዋጋ ከፍሎ ከባርነት ነጻ ያወጣቸው አምላካቸው በመሆኑ ነው። ስለዚህ ፋሲካ ለእግዚአብሔር መስጠታቸውን የሚያረጋግጥ ማህተም ነው (ዘፀ12:23)።

በፋሲካ በዓል ወቅት ነውር የሌለበት በግ ወይም ፍየል ይታረድና ደሙ በእያንዳንዱ አስራኤላዊ ደጅ መቃንና በር ላይ ይቀባል (ዘፀ12:7)። ደሙ እግዚአብሔር ጠላቶቻቸውን ሲቀጣ ለምልክት ሆኖ ሳይቀስፍ እንዲያልፋቸው ነው (ዘፀ12:13)። ፋሲካ «አለፈ» የሚለውም የመጣው ከዚህ ሁኔታ ነው።

¹ አማርኛ መዝገበ ቃላት፤ የኢትዮጵያ ቋንቋዎች ጥናትና ምርምር ማእከል፡ አዲስ አበባ ዩንቨርሲቲ፤ የካቲት 1993. ገጽ. 314

የፋሲካ በዓል በየዓመቱ ይከበራል፡- እግዚአብሔር ሕዝቡ የፋሲካን በዓል በየዓመቱ እንዲያከብሩ ትዕዛዝ ሰጥቶአቸዋል፡፡ ከዚህም የተነሣ በተለያዩ ዘመናት ሕዝቡ ከእግዚአብሔር ጋር መልካም ግንኙነት ሲኖራቸው ፋሲካን ያከብሩ ነበር፡፡ በእስራኤል ሕዝብ ታሪክ ጉልህ ሥፍራ ወይም ልዩ ትርጉም የተሰጣቸው የፋሲካ በዓላትም ነበሩ፡፡

እንግዲህ ፋሲካ በብሉይ ኪዳን ሲከበር እስራኤል ከግብጽ ባርነት በእግዚአብሔር ምሕረት ነጻ መውጣቱን ለማስብ የሚከበር በዓል ነው፡፡ የእግዚአብሔር ሕዝብ የሞት መላዕክት ወደ ግብጽ በተላኩበት ወቅት ከጥፋቱ ያመለጠው የፋሲካን በግ በማረድ በበራቸው መቃን ላይ በማድረጋቸው ነበር፡፡ መልአኩ ደሙን ሲያይ ያልፋቸዋል፡፡ ይህ በዓል በተለይም የፋሲካ በግ መታረድና በደሙ አማካኝነት ከሞት ማምለጡ በውስጡ ወደፊት ሊሆን ስላለውም ነገር መልዕክትን አዝሏል፡፡ እግዚአብሔር ሕዝቡን ከኀጢአት ባርነት ነጻ ለማውጣት ያዘጋጀውን አዲስና የተሻለ የድነት መንገድን ያመለክታል፡፡

ፋሲካ በአዲስ ኪዳን

በመጀመሪያ ኢየሱስ ፋሲካን አክብሯል፡፡ ይህ ማለት ኢየሱስ ለበዓሉ ሥፍራ የሰጠው መሆኑን ያሳያል፡፡ ኢየሱስ በመስቀል ላይ የሞተው የፋሲካን በዓል ከበላ በኋላ ነው፡፡ ከደቀመዛሙርቱ ጋር በመሆን እራት በልቶ ነበር፡፡ የፋሲካ በዓል የሚከበረው ለአንድ ሳምንት ያህል በመሆኑ ኢየሱስ ከደቀመዛሙርቱ ጋር በመሆን ራት የበላው የፋሲካ በዓል በሚታረድበት የቂጣ በዓል ጊዜ ነው (ሉቃ22:7)፡፡ በመሠረቱ የፋሲካ በግ የሚታረደው የቂጣ በዓል ከመጀመሩ በፊት ነው፡፡ ምናልባት ኢየሱስ የፋሲካን በዓል ከደቀመዛሙርቱ ጋር በመሆን ቀደም ብሎ ሳያከብር አልቀረም የሚል መላምት አለ፡፡

መከራን ከመቀበሉ ቀደም ብሎ ጌታ ኢየሱስም ከሐዋርያቱ ጋር ፋሲካን አብሮአቸው መብላትን ይመኝ ነበር (ሉቃ22:15)፡፡ ስለዚህ ከደቀመዛሙርቱ መካከል ሁለቱ ሄደው ፋሲካ እንዲያሰናዱ ነገራቸው፡፡ «የት ይዘጋጃ?» የሚል ጥያቄ ሲጠይቁ የት ማዘጋጀት እንደሚችሉ ጥቆማ ሰጣቸው፡፡ ቤት ስላልነበረው የሰውን ቤት ጠይቆ እዚያ ፋሲካውን አዘጋጁ፡፡

በምሽት ደቀመዛሙርቱና ኢየሱስ አብረው በማእድ ተቀመጡ፡፡ እራቱንም እየበሉ ሳሉ ከእነርሱ መካከል አንድ ሰው አሳልፎ እንደሚሰጠው ፍንጭ ሰጣቸው፡፡ እንጂራውን ቆርሶ ለእነርሱ በመስጠት «እንካችሁ ብሉ፤ ይህ ሥጋዬ ነው» አላቸው (ማቴ26:26)፡፡ ለእነርሱና ለዓለም ሁሉ ኀጢአት ሊቆስል፤ ሊወጋ፤ ሊገረፍና ሊሞት ያለውን ሥጋውን ሲያመለክታቸው ነው፡፡ በመቀጠልም ጽዋውን አንስቶ አመስግኖ ለእነርሱ በመስጠት «ሁላችሁም ከዚህ ጠጡ፤ ስለ ብዙዎች የኀጢአት ይቅርታ የሚፈስ የአዲስ ኪዳን ደሜ ይህ ነው» አላቸው (ማቴ26:27-28)፡፡

ከዚያ በኋላ ኢየሱስ ጌቱሴማኒ በሚባል የአትክልት ሥፍራ ሆኖ ይጸልይ ነበር፡፡ መሞቱ የእግዚአብሔር ፈቃድ መሆኑን በመጨረሻ ያረጋገጠበት ሥፍራ ነው፡፡ በአስቆሮቱ ይሁዳ መሪነት ኢየሱስን መያዝ የሚፈልጉ ሰዎች መጥተው

እርሱን ያዙት፡፡ ኢየሱስም በአይሁድ ሽንጎ ፊት ቀረበ፡፡ እነርሱም ሞት እንደሚገባው በይነውበት ለጴላጦስ አሳልፎ ሰጡ፡፡ ጴላጦስም ኢየሱስ ምንም ጥፋት እንደሌለበት አወቀ፡፡ ሚስቱም በሕልም መገለጥ አግኝታ በኢየሱስ ላይ አንዳች ክፉ ነገር እንዳያደርግ መልዕክት ላከችበት፡፡ ሆኖም ሕዝቡ ኢየሱስ እንዲሞት ፈለጉ፡፡ በበዓል ሕዝቡ እንዲፈታላቸው የሚጠይቁትን አንድ እስረኛ የመፍታት ልማድ ስለነበር ኢየሱስን ለሞት አሳልፎ በመስጠት በዐመጽ ሥራ የታወቀው በርባን የሚባል እስረኛ ተፈታ፡፡ ጴላጦስ ከደሙ ንጹሕ መሆኑን ለማሳየት እጅን በውኃ ታጥቦ ኢየሱስን እንዲስቅሉት ለሮማውያን ወታደሮች አሳልፎ ሰጠ፡፡

የሮማውያን ወታደሮችም ኢየሱስን ጎልጎታ በሚባል ሥፍራ በሁለት ወንበዴዎች መካከል ሰቀሉት፡፡ የእግዚአብሔር በግ የሆነው ኢየሱስ ክርስቶስ ለሰው ልጆች ኀጢአት በመስቀል ላይ ሞተ፡፡ ከዚያም በኋላ በስውር የእርሱ ደቀመዝሙር የነበረው ዮሴፍ የሚባል ሀብታም ሰው ከእርማትያስ መጥቶ የኢየሱስን በድን ለምኖ በመውሰድ ለራሱ ከዓለት አስፈልፍሎ ባዘጋጀው መቃብር ውስጥ አኖረው፡፡ የመቃብሩንም ደጅ በትልቅ ድንጋይ ዘጋው፡፡ ደቀመዛሙርቱ በድኑን ሰርቀው ከሞት ተነሳ ብለው እንዳይናገሩ በመፍራትም የነህናት አለቆችና ፈረሳውያን መቃብሩን በማህተም አሸገው በጠባቂዎች አስጠበቁ፡፡ ከዐለት በተፈለፈለ መቃብር ውስጥ ቢቀበርም፤ በመቃብሩ ላይ ማህተም ቢደረግበትም፤ ጠባቂዎች በትጋት ቢጠብቁም ከሁሉም በላይ ደግሞ በሰው ልጅ ላይ ሥልጣኑን ያንሰራፋው ሞት ቢወስደውም ኢየሱስ ክርስቶስ በሦስተኛው ቀን ከሙታን መካከል ሕያው ሆኖ ተነሣ፡፡

የፋሲካ መልዕክት

በብሉይ ኪዳን ይፈጸም የነበረው የፋሲካ በዓል ሥርዓት በአዲስ ኪዳን ሊሆን ስላለው ነገር ጥላ ነበር፡፡ በዘመኑ ይሰጥ ከነበረው መልዕክት ባሻገር ወደፊት ሊመጣ ያለውንም ነገር የሚያመለክት መልዕክት ነበረው፡፡ ስለዚህ በአዲስ ኪዳን ያለን አማኞች ፋሲካን የምንረዳው በብሉይ ኪዳን ይፈጸም በነበረበት ዐውድ ሳይሆን በአዲስ ኪዳን ባለው መልዕክት አንጻር መሆን አለበት፡፡

የፋሲካ በግ ክርስቶስ ነው፡- በብሉይ ኪዳን ዘመን ለፋሲካ ይታረድ የነበረው በግ ለሰው ልጅ ኀጢአት ሊሞት ያለውን ኢየሱስን ያመለክት ነበር፡፡ በአዲስ ኪዳን ፋሲካ የታረደው ግን በግና ፍጹል ሳይሆን የእግዚአብሔር በግ የሆነው ኢየሱስ ነው (የሐ1:29)፡፡ ኢየሱስ የኀጢአትን ዋጋ ለመክፈል መሞት ነበረበት፡፡ ስለዚህ የመስቀልን ሞት መቀበሉ የእግዚአብሔር ፈቃድ መሆኑን ከተረዳ በኋላ (ሉቃ22:44) እሺ ብሎ እንደ በግ ወደ ሞት ተወሰደ፡፡ የመስቀልንም ሞት ታግሦ ሞተ፡፡ በዚህ ስለ እርሱ በነቢያት የተነገረው የትንቢት ቃል ተፈጻሚነትን አገኘ (ኢሳ53:7)፡፡ ይህ የእግዚአብሔር በግ የሆነው ክርስቶስ የሞተው የአንድ ሰው ወይም የአንድ ቤተሰብ ወይም የአንድ ሕዝብ ብቻ ሳይሆን የዓለምን ኀጢአት ለማስወገድ ነው፡፡ ከዚህ የተነሣ ኢየሱስ የዓለም ሁሉ ኀጢአት ማስተሰሪያ ሆነ (1ዮሐ2:2)፡፡ ስለዚህ ማንም ሰው በኢየሱስ ክርስቶስ

ሞትና ትንሣኤ በማመን ኅጢአቱ እንዲወገድለት ማድረግ ይችላል። ከእንግዲህ ከኅጢአት ጋር ላለመኖር ምርጫ/ውሳኔ ማድረግ እንችላለን።

በብሉይ ኪዳን ለኅጢአት ማስተሰሪያ የሚታረዱ በጎችንና ፍጹሞችን የሚያዘጋጁ ሰዎች ነበሩ። እነዚህ እንስሳት በየጊዜው መስዋዕት ሆነው መቅረብ ነበረባቸው። በመጨረሻ ላይ የሰው ልጆችን ሁሉ ኃጢአት ማስወገድ የሚችለውን በግ ያዘጋጀው እግዚአብሔር ራሱ ነው። እርሱ አንድ ጊዜ ለሰው ልጆች ሁሉ ኅጢአት መስዋዕት ሆኖ ቀረበ። በእግዚአብሔር ለኃጢአት መድኃኒት ሆኖ የቀረበ መሆኑ ሰዎችን ከኃጢአት ፍርድ ለማዳን ብቃት አለው።

የእርሱ ደም በብሉይ ኪዳን ይፈስ ከነበረው ከበጎች፣ ፍጹሞችና ኮርማዎች ደም የበለጠ ነው። ሰዎችን ከኅጢአት ባርነት አርነት የማውጣት ኃይል ያለው ነውርና እንከን የሌለበት ክቡር ደም ነው (1ጴጥ1:19)። ምክንያቱም ኢየሱስ ክርስቶስ ከኃጢአት ንፁህ በመሆኑ የእርሱ ደም ኅጢአትን ሙሉ በሙሉ ማንጸት መቻሉ በእግዚአብሔር የጸደቀ ነው። በመስቀል ላይ ለሰው ልጆች ኃጢአት የፈሰሰው የክርስቶስ ደም ሰዎች ሕያው እግዚአብሔርን በእውነትና በመንፈስ ማምለክ ይችላሉ ዘንድ ኅሊናቸውን ከምውት ሥራ ያነጻል (ዕብ9:14)። እርሱ ሲወለድ የተሰጠው ኢየሱስ የሚለው ስሙም ሕዝቡን ከኃጢአታቸው የሚያድናቸው በመሆኑ ነው (ማቴ1:21)።

በአብዛኛው በውጭ የሚደረጉ ሃይማኖታዊ ሥርዓቶች ለኅሊና እረፍትን የመስጠት አቅም የላቸውም። ብዙዎች ወደ ሃይማኖት ተቋማት እየሄዱ የማንጸት ሥርዓቶችን ሊያደርጉ ይችላሉ። ሆኖም በውስጥ ሕይወታቸው ከሚከሰታቸው የኅሊና ወቀሳ ነጻ አያደርጋቸውም። የኢየሱስ ደም ኅሊናን ያነጻል። መጽሐፍ ቅዱሳዊ መሠረት በሌላቸው አስተሳሰቦችና ልምዶች የረከሰውን የሰውን ኅሊና የማንጸት ኃይል አለው። ሰዎች ኅጢአትን በሚሠሩበት ጊዜ በኅሊናቸው ውስጥ የበደለኛነት ስሜት ይለማቸዋል። የኢየሱስ ደም በኅጢአት አስተሳሰብና ድርጊት የተበከለውን እንዲሁም የኅጢአት ውጤት በሆነው የበደለኛነት ስሜት የተጠቃውን ኅሊናን በማንጸት አዲስ ያደርጋል። የማንጸት ሥራ አዲስ ማድረግ በመሆኑ ደሙ አዎንታዊ ለውጥን ያመጣል።

በተለይ ቃሉ ኅሊናን «ከምውት ሥራ» እንደሚያነጻ ይናገራል። ሰዎች በአእምሮአቸው የሚያስቡአቸው ኅጢአቶች ወደ ሞት የሚያመሩ ናቸው። የኅጢአት ደመወዙ ሞት ነውና። በክርስቶስ ማመን ሰዎች መጽሐፍ ቅዱሳዊ መሠረት ከሌላቸው ሥራዎች ራሳቸውን እንዲለዩ ያደርጋል። የኢየሱስ ደም በክፋትና በሥጋዊ አስተሳሰብ የተሞላውን የሰዎችን አእምሮ በመለወጥ እንደ ቃሉ በሆኑና ሕይወትን በሚሰጡ አስተሳሰቦችና ድርጊቶች ላይ ትኩረት እንዲያደርጉ ያስችላል።

ስለዚህ በክርስቶስ ደም በማመን የኅጢአትን ቤዛነት ማግኘት ይቻላል (ሮሜ3:25)። የኢየሱስ ደም ከማንኛውም ዐይነት ኅጢአት ሰዎችን አጥቦ የማንጸት ብቃት አለው። በሕይወታችሁ አልለቅ ብሎ ያስቸገራችሁ ኅጢአት ካለ በክቡር የክርስቶስ ደም መንጸት ትችላለሁ። ለዚህም የሚያስፈልገው

እምነት ብቻ ነው። ሰዎች ይጠቅማል ብለው ራሳቸውን ከሰጡበት ነገር ግን ወደ ሞት ከሚያመራው ከማንኛውም የሕይወት ዘይቤ ነጻ ለመውጣት መፍትሔው በክርስቶስ ክቡር ደም መንጸት ነው።

በዚህ ክቡር በሆነው የክርስቶስ ደም ነጽተው ሕያውን እግዚአብሔርን በእውነትና በመንፈስ ማምለክና ማገልገል ይችላሉ። አንዳንድ ጊዜ ሰዎች ሃይማኖታዊ ሥርዓቶችን እየፈጸሙ ወይም «መንፈሳዊ አገልጋዮችም» እየተባሉ በውስጣቸው ግን በኅሊና ክስ ሊሰቃዩ ይችላሉ። በብሉይ ኪዳን ዘመን አገልጋዮች በውጭ ሰውነታቸው ላይ ችግር ካለባቸው (ለምሳሌ ለምጽ ቢኖርባቸው) በሕዝብ ፊት ቆመው ማገልገል አይችሉም። በአዲስ ኪዳን ደግሞ የሚታየው ውጫዊ ንጽሕና ሳይሆን የውስጥ ሕይወት ንጽሕና ነው። የሕይወት ለውጥ ሳይታወቅ ባልተሰጠ ሕይወት መኖርና መንፈሳዊ አገልግሎትን መስጠት እንደ ሥራ መስክ ሊቆጠር ቢችል ነው እንጂ በሕያው እግዚአብሔር ፊት ተቀባይነት ያለው አምልኮና አገልግሎት አይሆንም። ሕያው እግዚአብሔር ከተለወጠ ልብ የሚመነጭ፣ በእውነትና በመንፈስ የሆነውን አምልኮና አገልግሎትን ይሻል (ዮሐ4:24)።

ሁልጊዜ በውስጥ ሆኖ እየተነካ ከሚያስጨንቅ የኅሊና ፍርድ/ የበደለኛነት ስሜት ነጻ መውጣት የሚቻለው በእግዚአብሔር ፊት እውነተኛ ንስሐ በመግባት በክቡር የክርስቶስ ደም በመንጸት ነው። ለእግዚአብሔር የምንሰጠው አገልግሎት ተቀባይነት እንዲያገኝና እኛም የመልካም ፍሬው ተቋዳሾች እንድንሆን ለኅሊናችን ሰላምና እረፍት የሚገኝበትን ይህን እግዚአብሔር ያዘጋጃልንን መንገድ ሁልጊዜ እንፈልግ! ከዚህ ዓለም ከሚመች አስተሳሰብ ልባችን ሁልጊዜ በተሐድሶ ላይ ይሁን! (ሮሜ12:1)።

ሕያው እግዚአብሔርን ለማምለክ የኅሊና መንጸት ወሳኝ ነው። ሰዎች በእግዚአብሔር ፊት ሲሆኑ ኅሊናቸው ምን እንደሚላቸው የሚያውቁት እነርሱና እግዚአብሔር ብቻ ነው። ሕይወት ሐሴት እንድታደርግ የሚያደርገው በሰዎች እይታ መንፈሳዊ ሥርዓቶችን መፈጸም ሳይሆን በውስጥ ሰውነት በክርስቶስ ደም ነጽቶ በአምላክ ፊት ያለምንም የበደለኛነት ስሜት መመላለስ መቻል ነው። በክርስቶስ ደም በመንጸት አዲስ የሕይወት ዘይቤ መኖር እንዲሁ በቃል ንግግር የሚታይ ሳይሆን ቃሉን ማዕከል ባደረገ ሁኔታ መኖርን ግድ ይላል። በክርስቶስ ደም የነጹ ሁሉ ለቃሉ በመታዘዝ ይኖራሉ። ለእውነት በመታዘዝ ነፍስ ትነጻለች (1ጴጥ1:22)።

በክርስቶስ ደም የነጻ ኅሊናና ለእውነት በመታዘዝ የነጻ ነፍስ በሚኖርበት ጊዜ እምነታችንን የሚቃወሙ ሰዎች በሕይወታችን ላይ ሊነቅፉ የሚችሉት ነገር አይኖራቸውም። ከዚህም የተነሣ ስለእኛ በሚናገሩት ክፉ ነገሮች ያፍሩበታል። ከዚህ አንጻር ይህ ንጽሕ/በጎ ኅሊና እውነተኛ ምሥክርነት ለመስጠት የሚያስችል መሣሪያ መሆኑን እንመለከታለን (1ጴጥ3:16)።

ክቡር የሆነው የክርስቶስ ደም እንደ ዓለምና ሥጋዊ ሐሳብ ትክክል የሚመስል ነገር ግን እንደ እግዚአብሔር ቃል ወደ ሞት ከሚያመራው ክፉ አስተሳሰብና ሥራ ያነጻል። ሰዎች እግዚአብሔርን ከማመንና እርሱን

ከመውደድ የመነጨ መልካም የሕይወት ዘይቤ እንዲኖራቸው ያደርጋል። ስለዚህ ከጎጠኦቻችን በደሙ አጥቦን (ራይ1:5) ለእግዚአብሔር መንግሥት ብቁዎች ላደረገን ለጌታችን ለኢየሱስ ክርስቶስ ምስጋና ይሁን!

ፋሲካ የአንድነታችን መሠረት ነው። የፋሲካ በግ የሆነው ክርስቶስ አንድ ነው፤ በእርሱ የሚያምኑትንም ወደ አንድነት ይጠራል፤ በአንድነት እንዲኖሩም ያደርጋል። ክርስቶስ የአማኞች ጎብረት እምብርት ነው (1ቆሮ10:17)። ኢየሱስ የፋሲካን በዓል ከደቀመዛሙርቱ ጋር ሲያከብር እንጀራውን ቆርሶ «እንካቸው ብሎ ይህ ሥጋዬ ነው» አላቸው (ማር14:22)። የእምነታችን መሠረት ሞትን ድል አድርጎ የተነሣው የትንሣኤው ጌታ ኢየሱስ ክርስቶስ ነው። እርሱ ሰዎችን ሁሉ ከተለያዩ ዘር፣ ነገድ፣ ጎሣ፣ ቋንቋ ጠርቶ የእግዚአብሔር ቤተሰቦች እንዲሆኑ አደረገ። በእርሱ በማመን የአንድ ቤተሰብ አባላት ሆነናል።

ስለዚህ የኢየሱስ ክርስቶስን ትንሣኤ ስናሰብ በቅርብ ካሉት የሥጋ ቤተሰቦቻችንን ጋር ያለንን አንድነት ብቻ ሳይሆን በክርስቶስ ኢየሱስ ካመኑት ሁሉ ጋር ጎብረት እንዳለን ማሰብ ይኖርብናል። በክርስቶስ የተገኘው ጎብረት በተፈጥሮና ሰው ሠራሽ በሆኑ ነገሮች የተፈጠሩትን ወሰኖች ሁሉ አልፎ የሚሄድ ነው።

የፋሲካ በዓል የአርነት ቀን ነው። ለዘመናት ሰዎችን ጠፍሮ የያዘው ኃጢአት የሚወገድበት አዲስ መንገድ የተበሰረበት ዕለት ነው። ሰዎችን ሁሉ በማሸነፍ በግዞት ውስጥ ያስቀመጠው ሞት የተባለው ጠላት በሕያው የእግዚአብሔር በግ ሞትና ትንሣኤ ድል የተመታበት የአርነት ቀን ነው። ሰዎች ከእግዚአብሔር ጋር በቀጥታ ጎብረት ለማድረግ እንዲችሉ በሞቱ በሰዎችና በእግዚአብሔር መካከል የነበረው መጋረጃ የተቀደደበት በትንሣኤው እውን የሆነበት ጊዜ ነው።

የእግዚአብሔር በግ የሆነው ክርስቶስ በሞትና በትንሣኤው ለዘመናት ለሰው ልጆች ጠላት ከሆነው ከጥፋት ሰዎች እንዲያመልጡ አዲስና የተሻለ የማምለጫ መንገድን አዘጋጀ። በዚህ ዓለም ለሰው ልጆች በሽታዎች ለአብዛኛዎቹ መድኃኒት ተገኝተዋል። ለጥቂቶቹም ፈልጎ ለማግኘት የተለያዩ ምርምሮች እየተካሄዱ እንደሆነ ይሰማል። ለኃጢአትና ኃጢአት ለሚያስከትለው ውጤት ግን ከሰው ዘንድ መድኃኒት አልተገኘለትም፤ ወደፊትም አይገኝም። ኃጢአት ከሚባል በሽታ ሰዎችን ነጻ ማውጣት የሚችለው የፋሲካ በግ በመሆን ለእኛ በመስቀል ላይ በመሞት፤ ተቀብሮ በሦስተኛው ቀን ከሙታን የተነሣው ጌታ ኢየሱስ ክርስቶስ ብቻ ነው። ስለዚህ በእርሱ የተገኘው አርነት በሕይወታችን እውን እንዲሆን በእርሱ ማመንና በቃሉ መሠረት መኖር ይገባናል።

አንድ ጊዜ ወንድም ተስፋዬ ከሚባል የሥራ ባልደረባዬ ጋር አብረን ለመስክ ሥራ ስንሄድ አንድ ምስክርነት ነገረኝ፡፡ ከልጅነት ዕድሜው ጀምሮ ዱሪዬ ነበር። በአዲስ አበባ መርካቶ አሜሪካን ግቢ የሚባለው ሥፍራ መኖሪያ ቤቱ

ነበር። አደገኛ ቁማርተኛና ሲጋራ አጫሽ ስለነበር ገንዘብ በእጁ በማይኖርበት ጊዜ በሚቻለው ሁሉ ገንዘብን አግኝቶ ቁማር ይጫወታል፤ ሲጋራም ይገዛል። በዚህ ዓይነት ሕይወት ውስጥ ለብዙ ዓመታት ከኖረ በኋላ በሳንባ በሽታ ታመመ። ከዕለታት አንድ ቀን የሠፈር ልጆች መዝሙር ሲዘምሩ ይሰማል። ልጆቹንም ሲቀርባቸው ስለወንጌል ይነግሩታል። እርሱም ወደ ቤተክርስቲያን በመሄድ ወንጌልን ሰምቶ ክርስቶስን መከተል ይጀምራል።

በቤተክርስቲያን ጸሎት ተደርጎለት ከበሽታው ይፈወሳል። የቤተክርስቲያን መንፈሳዊ ፕሮግራሞች በሚኖሩበት ጊዜ ሁሉ በታማኝነት ይሳተፋል። ሆኖም ሲጋራ ማጨስን አላቋረጠም። ቁማርንና ሌሎች ክፉ ነገሮችን ትተዋል። ሲጋራ ግን ከአቅሙ በላይ ሆነበት። አንድ ዓመት ያህል ቤተክርስቲያን የሚሄደው ሲጋራ እያጨሰ ነው። ይህንን ሰብ ለማሸነፍም እግዚአብሔር ኃይል እንዲሰጠው በተከታታይነት ይጸልያል። ለአንድ ወይም ሁለት ቀን ከተወ በኋላ ሲጋራ ሲያይ ደግሞ ይሸነፍና ማጨስ ይጀምራል። ይህን በማድረጉም በገሊናው እረፍትን አላገኘም። አንድ ቀን ደግሞ ለሁለት ሴቶች ስለ ጌታ ኢየሱስ ክርስቶስ አዳኝነት ይነግራቸዋል። ሴቶቹም የወንጌል ምስክርነቱን ሰምተው ሄዱ። በሌላ ቀን ደግሞ ሲጋራውን እያጨሰ ሲሄድ እነዚያ ሴቶች ያገኙትና «አንተ ሌባ ጴጥጤ» ብለው ሰደቡት። ከዚያም ተስፋዬ በሆነው ነገር አዝኖ ምርር ብሎ አለቀሰ። ሆኖም ምንም ለውጥ አላሳየም።

ሲጋራን ለመተው በሰው ይደረጋል የሚባሉትን ዘዴዎችን ሞክረዋል። ሆኖም አንድም አልሰራለትም። መንፈሳዊ ጸሎትንም በብርቱ ይጸልይ ነበር። «ጌታ ሆይ! እባክህ ይርዳኝ! እኔ አገማሁህ» እያለ እንደሚጸልይ ይናገራል። በዚህ ዐይነት ችግር ውስጥ እያለ ያማክረው አንድ የቤተክርስቲያን ወንጌላዊም «በራስህ ማሸነፍ አትችልምና እያጨሰክ ቤተክርስቲያን ተመላለስ» ብሎት ነበር። ለተስፋዬም ይህ ሐሳብ ተመቻቸው ስለነበር እያጨሰ ቤተክርስቲያን ይሄዳል። ለመተው እየፈለገ መተው አለመቻሉን ያስተዋለው አትቱም «አንተ ጎኔ ደካማ ስለሆንህ ሲጋራ ማጨስን መተው አትችልም» ብሎት ነበር። በእነዚህ በሚሰማቸው ሐሳቦች ተስፋዬ ቢያዝንም መንፈሳዊ ሥርዓቱን መፈጸሙን አልተወዘም።

ከአንድ ዓመት በኋላ የስቅለት ዕለት ቤተክርስቲያን ይሄዳል። በዚያች ቤተክርስቲያን ይሰበክ የነበረው አገልጋይ ተጋባዥ እንግዳ ነበር። ሰባኪው ስለ ኢየሱስ ክርስቶስ ስቅለት ይሰብካል። ኢየሱስ ንጢአተኞችን ለማዳን ብሎ እራቱን በመስቀል ላይ እጅግ መራራ የሆነ መከራና ስቃይ እንደተቀበለ ይናገራል። ኢየሱስ በመስቀል ላይ እንዲሰቀል ምክንያት የሆነው የራሱ ንጢአትና በደል ሳይሆን ለሰው ልጆች ካለው ፍቅር የተነሣ የክፈለው መስዋዕትነት ነው። ሰዎችን በመውደዱ እነርሱን ለማዳን ብሎ በእነርሱ ፋንታ ሆኖ ተስቃየ እያለ ይሰብካል።

መልዕክቱን እየሰማ እያለ ተስፋዬ ማልቀስ ጀመረ። «ለካስ ኢየሱስ በመስቀል ላይ የሞተው እኔን በመውደዱ ምክንያት ነው» በማለት ከጎኑ የነበሩ ሰዎች እስኪሰሙ ድረስ ስቅለቱ ብሎ አለቀሰ። እንዲሁ እያለቀሰ ስብከቱን ሰምቶ ጨረሰ። የኢየሱስ ፍቅር በልቡ ውስጥ ስርስሮ ገባ። ይህ ዕለት ለእርሱ የተለየች

² ይህን ምስክርነት ወንድም ተስፋዬ ለጽሑፉ እንደጠቀምበት መጋቢት 5 ቀን ፈቅዶልኛል። ስለትብብሩም እግዚአብሔር ይባርከው እላለሁ።

ቀን ነበረች። ለመጀመሪያ ጊዜ በሕይወቱ የክርስቶስ ፍቅር ጠልቆ ገባ። ኢየሱስ እንደሚወደው ተረዳ። እርሱንም ከመውደዱ የተነሣ ነፍሱን አሳልፎ እንደሰጠው ተገነዘበ። የኢየሱስ ፍቅር ከሲጋራ ፍቅር በለጠበት። ሲወጣ ሲጋራን እንደ ተራ ነገር ማየት ጀመረ። ከዚያን ጊዜ ጀምሮ ተስፋዬ ለዓመታት በእርሱ ላይ የነገሠውን የሲጋራን ሱስ አሸነፈ። የኢየሱስ ፍቅር አርነት አወጣው።

የኢየሱስ ፍቅር ለሰዎች ሲገባቸው ሰዎች ይጠቅመናል ብለው ለዓመታት የያዙትን ነገር ይርግፍ አድርገው ይተዋሉ። ልባቸውን ለጌታ ይሰጣሉ። የክርስቶስ ፍቅር ሰዎች ከተያዙበት ከማንኛውም እስራት ይማርካል። ኢየሱስ ሞትን ድል አድርጎ የተነሣ ኃይል ነው። ለእርሱ ሱስና መጥፎ ልምምድ ምኑም አይደለም። ሰዎች ያሉበት ሕይወት መጥፎ መሆኑን ቢያውቅም፤ ከዚያ ማውጣት ቢችልም በራሳቸው ፈቃድ እንዲመጡ ይፈልጋል። የእርሱን ጥሪ ሰምተው ፈቃደኛ ሆነው ወደ እርሱ የሚመጡ ሰዎች ምንም ዓይነት ሽክም ይዘው ቢወጡ አርነት ያወጣቸዋል። የከበዳቸውን ሽክማቸውን ከእነርሱ ላይ በማንከባለል በነጻነት እንዲኖሩ ያደርጋል። ዕረፍትን ይሰጣቸዋል (ማቴ11:28)።

የፋሲካ በዓል የአዲስ ሕይወት ጀማሪ ነው። በፋሲካ በዓል ወቅት የሚበላው ቂጣ እርሾ ሊኖርበት አይገባም። ለሰባት ቀናት እርሾ የሌለበት ቂጣ ይበላል (ዘፀ12:14-15)። እርሾ ያለበት ቂጣ (ዘፀ16:3) በባርነት ዘመን የነበራቸውን መከራና ስቃይ እንዲሁም ለእግዚአብሔር የማይመቸውን የሕይወት ዘይቤን ያመለክታል። በተቃራኒው ደግሞ እርሾ የሌለው ቂጣ ደግሞ በእግዚአብሔር ምሕረት የተገኘውን አዲሱን ሕይወት ያሳያል።

ስለዚህ የፋሲካን በዓል የሚያከብሩ ሰዎች ሁሉ ከሕይወታቸው አሮጌን አስተሳሰብና ድርጊትን በማስወገድ በአዲስ አስተሳሰብና ድርጊት ሊያከብሩት ይገባል። ከሕይወታቸው ግፍና ክፋት ወጥቶ በምትኩ ቅንነትና እውነት በሕይወታቸው ሊሞላ ይገባል። በአዲስ ኪዳን ፋሲካ የተሠዋው የእግዚአብሔር በግ አሮጌውን ሕይወት አዲስ የሚያደርግ ነው። ስለዚህ እኛም በሕይወታችን አሮጌ እርሾ የሆነውን ነገር ማውጣት ይኖርብናል (1ቆሮ5:8)። እሺ ብለን ፈቃዳችንን ከሰጠነው እርሱ ከአሮጌ የሕይወት ዘይቤ አውጥቶን በአዲስ ሕይወት እንድንኖር ሊያደርገን ብቃት አለው።

እግዚአብሔርን የሚከተሉ ሰዎች ከሕይወታቸው አሮጌውን እርሾ ማስወገድ አለባቸው። ይህ አሮጌ እርሾ ሰዎች የእግዚአብሔርን ቃል በማወቅ በጽድቅ ሕይወት ከመኖራቸው በፊት የነበራቸውን የሕይወት ዘይቤ ያጠቃልላል። በቃል፤ በአስተሳሰብና በድርጊት የሚፈጸሙ ትክክለኛ ያልሆኑ ነገሮች አሮጌ እርሾ ናቸው። ከእነርሱም መካከል ግብዝነትና ሐሰተኛ ትምህርት ይጠቀሳል (ሉቃ12:1፤ ማቴ16:12)።

ሰዎች ክርስቶስን ከማመናቸው በፊት ይመሩበት የነበሩ የሕይወት መርሆዎች ይኖራሉ። እነዚህ መርሆዎች ከእነርሱ ጋር ለብዙ ዓመታት ከመቆየታቸው የተነሣ የተለመዱ ናቸው። ሆኖም እነዚህ ነገሮች በክርስቶስ

ከተገኘው የአዲስ ሕይወት መርሆዎች ጋር የማይጣጣሙ በመሆናቸው ሊሻሩ ይገባቸዋል። ይህ ለውጥ እውን እንዲሆን ሰዎች በበኩላቸው መውሰድ ከሚገባቸው እርምጃዎች አንዱ በዚህ ዓይነት አስተሳሰብና ልምምድ ውስጥ እንዲቆዩ ከሚፈልጉ ግንኙነቶች መለየት ነው። አንዳንድ ጊዜ በቤተክርስቲያን ውስጥ ያሉ መንፈሳዊ የሚመስሉ ሰዎችም የአሮጌው የሕይወት ዘይቤ አራማጆች ይሆናሉ። ከእንዲህ ዓይነት ሰዎች መራቅ ያስፈልጋል።

ክርስቶስ የፋሲካ በጋችን የተሠዋው በእርሱ ያመንን/የሚያምኑ ሁሉ ከአሮጌ ባሕርያቸው አርነት ወጥተው በአዲስ ባሕርይ እንዲኖሩ ነው። የባሕርይ ለውጥ በማምጣት ለክርስቶስ መንግሥት የሚመች ሕይወት እንዲኖረን ነው። ክርስቶስን ካመኑ ወዲህ የባሕርይ ለውጥ ሳያመጡ ከአሮጌ አስተሳሰብ፤ ንግግርና ድርጊት ጋር አብሮ መኖር የክርስቶስን መስዋዕትነት ማቃለል ነው። ስለዚህ በቤተክርስቲያን ውስጥ ግልጽ የሆነ ኅጢአት የሠራውን ሰው ከቤተክርስቲያን ኅብረት ማግለል ብቻ ሳይሆን በልባችን ውስጥ ያለውን ለእግዚአብሔር የማይመቸውን ሐሳብ /በድርጊት ያልተገለጠውን ኅጢአት/ ማስወገድ አለብን። ያን ጊዜ ከአሮጌው እርሾ ነጻ መሆን እንችላለን። የእያንዳንዱ አማኝ ልብ ከአሮጌው እርሾ ሲነጻ፤ ቤተክርስቲያን ንጹሕ ትሆናለች።

የፋሲካ በዓል መንገደኞች መሆናችንን ያሳስበናል። የመጀመሪያዎቹ ሰዎች የፋሲካን በዓል ሲያከብሩ ለጉዞ ተዘጋጅተው ነበር (ዘፀ12:11)። ከባርነት ሀገር ወጥተው እግዚአብሔር ወደሚሰጣቸው የተስፋይቱ ምድር ለመሄድ ዝግጁዎች ነበሩ። እስራኤል ከግብጽ ሲወጣ ካልሆነ በስተቀር ከዚያ በኋላ ይከበር በነበረው የፋሲካ በዓል ሰዎች ቁጭ ብለው ይመገቡ ነበር። ጌታ ኢየሱስም ከደቀመዛሙርቱ ጋር የፋሲካ በዓልን የበላው በማእድ ተቀምጦ ነበር (ሉቃ22:14)።

እኛም የአዲስ ኪዳን አማኞች በክርስቶስ በማመናችን አንድ ቀን ወደ መንግሥቱ እንሄዳለን። ይህች ምድር ጊዜያዊ ድንኳናችን ናት። አንድ ቀን ክርስቶስ ራሱ ወዳዘጋጀልን ሥፍራ መሄዳችን አይቀርም። እግዚአብሔር በዚህ ዓለም እንድንፈጽመው ለሰጠን ሥራ ሁልጊዜ ዝግጁዎች ሆነን መገኘት አለብን። በእግዚአብሔር ፊት ሁልጊዜ መገኘታችንን እርግጠኞች መሆን ይገባናል። ብርሃናችን ሁልጊዜ መብራት ይኖርበታል። ይህ ለእኛ የክርስቶስ ትዕዛዝ ነው (ሉቃ12:35)። ስለዚህ የፋሲካ በዓል መንገደኞች እንደሆንን፤ ገና ጉዞአችንን ያልጨረስን መሆናችንን በማሳየት እስከ መጨረሻ ግባችን ድረስ በጽናት መሄድ እንዳለብን ያሳስበናል (1ጴጥ1:13፤ 2:11፤ ዕብ11:13)።

የፋሲካ በዓል የትውልድ ሁሉ ማስታወሻ ነው። የፋሲካ በዓል የአንድ ወቅት በዓል ብቻ ሳይሆን በዓመት አንድ ጊዜ በትውልድ ሁሉ መከበር አለበት (ዘፀ12:42)። የእግዚአብሔር ሕዝብ እስከሚኖርበት ጊዜ ድረስ ይህ በቀጣይነት እንዲደረግ ታዘዘ። ይህም ትውልድ ሁሉ የእግዚአብሔር የማዳን ኃይልና ምሕረቱን እንዲያይ ዕድል ለመስጠት ነው። በዓሉን በተገቢው መንገድ ማክበር እግዚአብሔር ኃይል ነው፤ ሕዝቡን ከችግርና ከመከራ ማዳን ይችላል የሚለውን መልዕክት ለትውልድ ሁሉ ያስተላልፋል። የፋሲካ በዓል እግዚአብሔር በታላቅ

ክንዱ ሕዝቡን ከባርነት ሥር አርነት ማውጣቱን ለማሰብ የሚከበር ነው (ዘጸ16:1-6)።

ወላጆች አንድን በዓል በሚያከብሩበት ወቅት ልጆች «ይህን በዓል ለምን እናከብራለን?» ብለው ሊጠይቁ ይችላሉ። ከበዓሉ መከበር በስተጀርባ ያለውን ምክንያት ወይም ታሪክ ማወቅ ይሻሉ። ስለዚህ ወላጆች የፋሲካን በዓል የሚያስቡበትን ምክንያት ለልጆቻቸው በግልጽ መንገር አስፈላጊ ነው። በተለይ መጽሐፍ ቅዱሳዊ መሠረት ያለውን መልዕክት ለእነርሱ ማስተላለፍ ጠቃሚ ነው። ይህን በሚያደርጉበት ጊዜ የልጆቻቸውን የአእምሮ ፅድገት መሠረት በማድረግ ለልጆቹ ሊገባቸው በሚችል መልኩ ማቅረብ ይገባል። የበዓሉን ምንነትና ለምን እንደሚታሰብ ከተገነዘቡ እነርሱም በቀጣይነት ያከብሩታል።

እግዚአብሔር ሥርዓትን ለወላጆች የሚሰጠው እነርሱ በዘመናቸው አክብረውት እንዲኖሩ ብቻ አይደለም። ወላጆች ከእግዚአብሔር የተቀበሉትን ትምህርትና ሥርዓት ለልጆቻቸው በትክክል ማስተላለፍ ይኖርባቸዋል። የዚህ የማስተላለፍ ዓላማ የሚቀጥለውም ትውልድ ስለ እግዚአብሔር ሥርዓት ጠንቅቆ በማወቅ እነርሱም አድርገው በተራቸው ለቀጣዩ ትውልድ እንዲያስተላልፉ ነው። እንዲህ ሲሆን ትውልድ ሁሉ በእግዚአብሔር ይታመናሉ፤ የእግዚአብሔርን ሥራ ያስታውሳሉ እንዲሁም ትዕዛዛቱን በመጠበቅ ይኖራሉ። ትውልድ ለእግዚአብሔር የሚታዘዝ ልብ ሲኖረው ወላጆችም ሆኑ ልጆቻቸው መልካም ሕይወት ይኖራቸዋል (መዝ75:5-7)።

ክርስቶስ በመስቀል ላይ ለዓለም ኀጢአት ከሞተ በኋላ ግን የፋሲካ በዓል የሚከበረው ለኃጢአት ማስተሰሪያ በግ በማረድ አይደለም። ክርስቶስም በየዓመቱ መሞት አይጠበቅበትም። ድግግሞሽና ተጨማሪ አያስፈልግም። በአዲስ ኪዳን የሚከበረው ፋሲካ የጌታ ኢየሱስ ክርስቶስ ሞትና ትንሣኤ መታሰቢያ ነው። እርሱ ያደረገውን ነገር ማሰብ ነው። ጌታ ኢየሱስ ፋሲካን እንዲያከብሩ ትዕዛዝ አልሰጠም። ሆኖም ከእነርሱ ጋር የመጨረሻውን እራት በሚበላበት ወቅት እርሱ ለሰዎች ኀጢአት መሞቱንና ደሙን ማፍሰሱን የሚያመለክተውን እንጀራውንና ጽዋውን ለመታሰቢያው እንዲያደርጉት አዝዞአቸዋል (ሉቃ22:19)።

ስለዚህ ለአዲስ ኪዳን አማኞች መታሰቢያቸው ዱሮ ይከበር የነበረው የፋሲካ በዓል ዐይነት ሳይሆን የኢየሱስ ክርስቶስ ሞትና ትንሣኤ ነው። ጌታ ኢየሱስ የእርሱ ተከታዮች ሁልጊዜ እንዲያስቡትና እንዲናገሩት የፈለገው መብላቱንና መጠጣቱን ሳይሆን የእርሱን ሞት ነው (1ቆሮ11:26)። የኢየሱስን ሞት መናገር ሁልጊዜ የሚደረግ እንጂ በዓመት አንድ ጊዜ በሞቱ መታሰቢያ ዕለት ብቻ መሆን የለበትም። እርሱ ለዓለም ኀጢአት የተሠዋ የእግዚአብሔር በግ መሆኑን ማወጅ የሚቆመው ክርስቶስ ተመልሶ ወደዚህ ዓለም ሲመጣ ነው። ያንን ጊዜ ደግሞ ከእግዚአብሔር በቀር ማንም አያውቅም። ከእኛ የሚጠበቀው ሁልጊዜ እርሱ ስለእኛ ሞቶ እንደ ተነሣ መናገር ነው።

ስለዚህ የፋሲካ በዓልን ስናስብ እንደ ቤተሰብ አብሮ መብላትና መጠጣት እንዳለ ሆኖ ልናደርግ የሚገባን ዋናው ነገር ስለክርስቶስ ሞትና ትንሣኤ ማሰብ

ነው። ኢየሱስ ክርስቶስ ተዋርዶ ከውርደት እኛን ያወጣበት ክስተት ነው። በዓሉን የማክበር ልማድ ብቻ ሳይሆን የፋሲካንም መልዕክት ለልጆቻችን ማስተላለፍ ይገባናል። ልጆቻችንም ከዚህ ከሕያው ጌታ ጋር ኅብረት እንዲኖራቸው እርሱ የከፈለላቸውን የሕይወት መስዋዕትነት መገንዘብና ማመን እንዲችሉ ዕድሉን መጠቀም አስፈላጊ ነው።

የፋሲካ መልዕክት በዘመናት ብዛት አያረጅም። መልዕክቱ በየዘመኑ ለሚገኝ ው ትውልድ ትኩስና አስፈላጊ ነው። የክርስቶስ ሞትና ትንሣኤ ከእግዚአብሔር ጋር ዕርቅ የሚገኝበትና የዘላለም ሕይወት ተስፋ ስላለው ትውልድ እስካለ ድረስ መልዕክቱ ሕያው ነው። ቁምነገሩ በፋሲካ ሰሞን መብላትና መጠጣት ሳይሆን መልዕክቱን ተቀብሎ በእርሱ አምኖ መኖር ነው። ለእኛ የፋሲካ በዓል ትኩረት በክርስቶስ ላይ ነው። ፋሲካችን ክርስቶስ ነው። የዓለምን ኀጢአት ለማስወገድ እግዚአብሔር ወደዚህ ምድር የላከው እንከን የሌለው በግ ክርስቶስ ኢየሱስ ነው። ከኃጢአት ባርነት አርነት ያወጣን፤ መራራውን ሕይወታችንን ያጣፈጠው፤ ተስፋ ለቆረጠው ሕይወታችን ተስፋን የሰጠው፤ በሕይወታችን አበቃለት ላልነው ነገር ሕይወትን የዘራው እና «ማን ያንከባልልናል?» ያልነውን የሕይወታችንን ችግር የገለበጠው የትንሣኤ ጌታ የሆነው ኢየሱስ ክርስቶስ ነው። ስለዚህ የኢየሱስ ክርስቶስን ሞትና ትንሣኤውን በዓመት አንድ ቀን ብቻ ሳይሆን ሁል ቀን እናስበው፤ እናሰላስለው!

Kebede Bekere
P. O. Box 121174 AA
Tel: 251-911-316756
Email: trustcounseling@yahoo.com

